



Oljuöldin er ikki liðug

Jan Müller

01.06.2014 - 19:34

Oljan.fo

Olja og gass verða mergurin í orkuveitingini í mong ár afturat, sigur Wintershall-stjórin Martin Bachmann. Hann stendur á odda fyri leitingini og framleiðsluni hjá Wintershall um allan heimin, og nú um dagarnar var hann í Bergen og greiddi frá, hvussu tað týska felagið ímyndar sær leiklutin hjá Noregi í komandi árum.

-Vit hava stórar ætlanir í Noregi og Bergen. Tá onnur orkufeløg geva skarvin yvir og gevast at gera íløgur, halda vit á, segði Martin Bachmann fyri norsku áhoyrarunum.

Wintershall-stjórin segði, at tey, sum halda, at tíðin er farin frá olju og gassi, mistaka seg. Hann ásannaði, at trýstið frá varandi orkukeldum er vaksið, men at olja og gass hava framvegis ein týðandi leiklut í orkusamansetingini.

-Oljuöldin er ikki av. Orkuvøxturin fer at standa við, og meginparturin fer at koma frá olju og gassi. Tankin um at fara frá olju og gassi yvir til varandi orku er góður, men málið er óveruligt, segði Bachmann.

Óveruligt mál

Eftir hansara tykki letur það seg ekki gera at leggja alla orkuveitingina um til luft og sól burturav. Hann vísir á, at ætlanin um at lata kjarnorkuverkini aftur og at minka útlátið av vakstrarhúsgassi, og at varandi orka skuldi fáa avgerandi týdning, var rímulig. Men ístaðin eru vit farin at brúka meiri kol.

-Ístaðin fyri kjarnorkuna eru vit farin at brúka það mest umhvørvisskaðiliga, sum vit hava, nevniliga kol, og í sambandi við veðurlagið er hetta ørskapur, segði Wintersfall-stjórin. Eftir hansara hugsan eigur náttúrgass at spæla ein týðandi leiklut í skiftinum til varandi orkukeldur, og í hesum viðfangi hevur Noreg alstóran týdning fyri Týskland og fyri ES, sigur hann.

Martin Bachmann vónar, at Ukraina-kreppan fær ein enda skjótt, tí tann spenta støðan millum Rusland og Ukraina kann oyðileggja umdømið hjá gassi sum einari tryggari orku.

-Spennigurin ger, at myndugleikarnir sita eftir við einari fatan av, at ein kann ikki hava álit á náttúrgassinum, og hendan støðan er ikki góð fyri nakran í okkara vinnu, segði Wintersfall-stjórin í Bergen.